



---

# Press Release

---

PR 181222

30.05.2018

## STQARRIJA MILL-UFFIĊĊJU TAL-ISPEAKER

### *Konferenza stampa mill-Uffiċċju tal-Ispeaker dwar l-iżvilupp tas-sotterran tal-bini tal-Parlament f'faċilitajiet ta' riċerka*

L-Ispeaker tal-Kamra tad-Deputati indirizza konferenza stampa dwar l-iżvilupp tas-sotterran tal-bini tal-Parlament li se jinbidel sabiex minnu jibdedw jinghataw faċilitajiet parlamentari fosthom arkivju, librerija ta' riċerka, kamra tal-kumitati u uffiċini għal-librara u riċerkaturi. Waqt din il-konferenza huwa kien assistit mill-iskrivan tal-Kamra flimkien ma' uffiċjali għolja mill-Grand Harbour Regeneration Corporation (GHRC) fosthom iċ-*Chairperson* Stefan Zrinzo Azzopardi, il-Kap Eżekuttiv is-Sur Gino Cauchi u wieħed mill-periti ewlenin tal-proġett is-Sur Clive Borg Bonaci.

L-Ispeaker beda biex qal li hekk kif tliet snin ilu l-Parlament mexa għall-binja ġdida ġie ffaċċjat b'numru ta' sfidi f'dak li jirrigwarda spazju għaż-żamma tal-arkivji tiegħu kif rikjest mill-istess Ordnijiet Permanenti tal-Kamra. Dan minbarra nuqqas ta' spazju ta' uffiċċji għall-haddiema kemm dawk attwali kif ukoll dawk li jeħtieġ jiġu ingaġġati biex is-Servizz Parlamentari jkun jista' jsaħħaħ is-servizzi li joffri.

Żied jgħid li tul dawn l-aħħar snin ġew istitwiti numru ta' Kumitati Permanenti fosthom il-Kumitat Permanenti dwar il-Petizzjonijiet, il-Kumitat Permanenti dwar il-Hatriet Pubbliċi kif ukoll il-Kumitat Aġġunt dwar il-Konsiderazzjoni ta' Abbozzi ta' Ligijiet li komplew żiedu r-responsabbiltajiet fuq l-Uffiċċju tiegħu. Qal ukoll li l-assistenza li jkun meħtieġ tingħata se tkompli tizdied hekk kif jinhatar il-Kumitat dwar l-Istandards fil-Hajja Pubblika kif ukoll kumitati oħra li dwarhom għada għaddejjja diskussjoni.

L-Ispeaker qal li kif diġà habbar fil-Kumitat dwar ix-Xogħol tal-Kamra u kif ukoll indikat fil-Pjan Finanzjarju tas-Servizz Parlamentari għas-sena kurrenti li ġie mgħoddi mill-istess Kumitat u approvat b'mod unanimu mill-Kamra tad-Deputati, ġew imqabbdin il-GHRC sabiex jgħinu lill-Uffiċċju tiegħu jiżviluppa l-livell sotterran tal-Parlament – dak li fi zmien kien jakkomoda l-istazzjon tal-ferrovija – biex ikun jista' jindirizza dawn l-isfidi. Qal li f'dan ir-rigward ġew ippreparati l-pjanti neċessarji li ġew sottomessi lill-Awtorità tal-Ippjanar għall-permess u li dan sar f'rispett shiħ lejn l-istorja u l-patrimonju Malti u f'dan ir-rigward saru laqgħat sabiex jiġi aċċertat li fil-proposti li saru ma tkun qed issir l-ebda ħsara lill-wirt storiku.

L-Ispeaker Farrugia qal li għandu pjaċir iħabbar li din il-ġimgħa, l-Awtorità tal-Ippjanar harġet *full development permit* għal dan il-proġett.

Il-pjanijiet jaħsbu sabiex fis-sit imsemmi jkun hemm kamra għall-Kumitati mgħammra bit-teknoloġija neċessarja sabiex, kif isir waqt il-laqgħat tal-Kumitati l-oħra, il-proċeduri jiġu traskritti

kif ukoll imxandra. B'hekk jinżamm il-livell ta' trasparenza li ntlahaq mindu l-Parlament beda juża l-binja l-ġdida. Kompla jispjega li haseb ukoll għal post fejn jistgħu jinżammu l-arkivji u f'dan ir-rigward se jkun qed jiġu stallati numru ta' sistemi kemm fir-rigward ta' sigurtà kif ukoll sabiex ir-records tal-Parlament ikunu jistgħu jinżammu b'tali mod li jiġu ppreservati fl-aħjar kundizzjonijiet possibbli għall-ġenerazzjonijiet futuri. Ippreċiża li f'dan ir-rigward ma kienx qed jirreferi biss għal dokumenti iżda wkoll għal *tapes* u *videos* ta' seduti parlamentari.

Filwaqt li qal li l-proġett se jkollu wkoll librerija ta' referenza għall-użu tal-Membri Parlamentari, tal-ħaddiema tal-Parlament u tal-pubbliku, ġibed l-attenzjoni ta' dawk preżenti li matul is-sena l-Uffiċċju tiegħu jkollu numru ta' talbiet, kemm minn studenti universitarji kif ukoll minn studjużi tal-istorja li jiġu jagħmlu r-riċerki tagħhom fl-arkivji parlamentari. Spjega li allura, dan l-iżvilupp se jiffaċilita mhux bi ffit dan is-servizz ta' riċerka għall-pubbliku.

L-Ispeaker Farrugia indika wkoll li l-iżvilupp se jkun jinkorpora spazju fejn il-Membri jkun jistgħu jiltaqgħu f'atmosfera inqas formali u għalhekk dak li fil-Palazz tal-Granmastru konna nirreferu għalih bhala l-bar tal-Parlament.

Huwa kkonkluda billi qal li jinsab fiduċjuż li bis-saħħa ta' dan il-proġett, l-akbar benefiċċjarju se jkun il-pubbliku għaliex l-iskop primarju ta' dan ix-xogħol huwa dak li jżied u jitjeb l-aċċess għax-xogħol li jsir f'din l-ogħla Istituzzjoni tal-pajjiż.

Iċ-*Chairperson* tal-GHRC Stefan Zrinzo Azzopardi spjega l-kontribut li tat u qed tkompli tagħti l-GHRC fir-rigward tal-binja tal-Parlament, il-Perit Borg Bonaci għamel preżentazzjoni qasira dwar l-istorja tal-post li se jiġi żviluppat kif ukoll dwar il-metodu infrastrutturali li se jiġi applikat biex tittella' l-istruttura sabiex filwaqt li jingħataw il-faċilitajiet imsemmija aktar 'il fuq, ma jkun hemm l-ebda impatt negattiv fuq dan is-sit li għandu valur storiku.

Fl-aħħar tal-konferenza l-Ispeaker Anglu Farrugia stieden lill-membri tal-*media* preżenti sabiex iżuru l-post fejn se jsiru x-xogħlijiet.